

**KAUKAVU VILE ANE
IOANESI
MUKAUKAVU MULAI NOXI'A TA
MITEMA NOXOU LATAUA
VAIKALA SOU MAULI
Vaikala lamana**

Uoli voloxu noxou Ioanesi ane mukaukavunu tei 'o ne tava'u ta tamei. Anu umasaxa lexe usu'uline'i ta mitema sou ilo'a Lataua ilou 'Olu Iesu Kalisito ixolu ipita utotomu. Xe mupeletotosi'a lexe ilaxaine'i noxi'a ta tisa kalakalavoi. Xo maasi la i'oxonu loloxa'a la ilai va'axu noxou Lataua. Ta tisa kalakalavoi i'oxo lexe mimii no lialia 'o ne, anu masua. Mo Iesu anu Lataua 'Olu kalumo. Xo Anu mune'e muxolu no lialia 'o la muxali itema loxo nenge ta mitema 'o si, mo mu'oxonu 'ili'ilixu loxo nenge ta mitema no lia 'o ta'oxo'oxonu 'o. Ane'i mivikala aloxo 'o lexe itema vile umasaxa ilou Lataua ixolu, la anu laixe lexe anu uxavutalanu mimii no lialia 'o uasi. 'Ilixo lailaixe xe 'ilixu sou tamasaxai'a ta menexinge ne anu mii sou lialia 'o uasi. La sou ngaxavutala sou ngamulinu 'ili'ilixu ane ne.

Ioanesi muvika lamana lexe, ilomuxa'a sou imulinu lavulavu ane ne uasi. Anu muvika lexe Iesu anu muxali itema maninasou. La sou ta mitema e mimuxaxu tane'i noxou Iesu ne imasaxau Lataua xe imasaxai'a ngatongato'o.

A'alo muai no nano aloxo 'o

Vaikala lamana 1:1-4

'Ili'ilixu sou lamana xe isivoxo 1:5-2:27

Lataua ta 'olu xe Satani ta 'olu 2:28-4:6

Tamulinu 'ilixu noxou Lataua 4:7-5:12

Vaikala kaluxusou 5:13-21

1 ✧ Mii ane muxolu tatei no mine Lataua ukoinu mimii uao ne, nexi telomusou mo temaisou no iexi mo temaisou laixe manina mo tekasou. Anu vaikala sou mauli ane nexi taa'aloXu 'o.

2 ✧ Maui ane ne muxali, la nexi temaisou. La sou nexi tavikala lamana no anu 'o, xe taa'aloXu mauli ane ukalu uasi ulai noxinge. Maui ane kaluxu uasi ne, Anu ilou Momu Lataua mixolu mipita, ia Anu muxali noxixe. 3 Tava'u xo nexi taa'alomengixu mii ane nexi temaisou mo telomusou ne, nexi temasaxa lexe nenge nenge'a taxali vilesisi. Taxali vilesisi, la nenge tapita noxou Maminge ilou 'Olu, Iesu Kalisito. 4 ✧ Nexi tekaukavunu vaivaikala ane 'o, sou lexe nenge taxali vilesisi, la nexi ta'osa manina.

Tamulimulinu 'Ilixo sou Lamana

5 ✧ Lataua anu lamana, ia 'ilixo sou isivoxo vile uxolu noxou uasisi manina. Anu a'alo ane ne, nexi telo-musou noxou Iesu Kalisito, la sou nexi taa'alomengixu. 6 ✧ Lexe nenge tavikala lamana lexe nenge noxou Lataua texali vilesisi, ia nenge tamuli-mulinu 'ili'ilixo sou isivoxo, la nenge tekalavoi mo tamulinu vaikala manina noxou Lataua uasi. 7 Ia lexe nenge tamulimulinu 'ili'ilixo sou lamana loxo anu umulimulinu, la nenge nenge'a taxolu tapita mo sialuxu 'Olu Iesu munixisinge la sou nenge noxou Lataua taxali laixe no anu 'ilixo masumasua ukalusi.

8 ✧ Lexe nenge tavikala lexe nenge ta'oxonu 'ilixo vile masua uasi, la nenge xavutalamentege ukalavoinenge, mo vaikala manina noxou Lataua

✧ 1:1: Ioa 1:1 ✧ 1:2: Ioa 1:14 ✧ 1:4: Ioa 16:24 ✧ 1:5: 1Ti 6:16; Iak 1:17 ✧ 1:6: 1Ioa 2:4 ✧ 1:8: Lex 32:5; Xav 28:13

uxolu noxinge uasi. ⁹ Ia lexe nenge tapala'alixu 'ili'ilixo masumasua noxinge, la Lataua uxuu tumalouu 'ili'ilixo ne, mo ukalipalanenge no anu 'ili'ilixo masumasua, xo Lataua uvikala lexe u'oxonu mii ma'ia, la umulinu vaikala noxou, la u'oxonu mii laixesi. ¹⁰ Lexe nenge tavikala lexe nenge ta'oxonu 'ili'ilixo masumasua uasi, la nenge tavikala lexe Lataua anu itema sou kalavoi. Mo vaikala manina noxou Lataua uxolu no nano no maulinenge uasi.

2

¹ ✧ Ta molomoloxeni e eni amasa-xaingé, ngalomu. Tava'u xo eni ekaukavu vaivaikala ane ne, xo eni emasaxa lexe ngingi nga'oxonu 'ilixu vile masua uasi. Ia lexe evile u'oxonu susu vile, la anu mii vile uasi. Xo nenge telavusou lexe itema vile sou utulu no pa'umenge sou usu'ulinenge, la uvivikala ulai noxou Maminge, Anu a muxolu. Itema ane anu mulapu manina, anu Iesu Kalisito. ² ✧ Anu mulosou mauxu sou muno'inge mulivulivunenge no anu 'ili'ilixo masumasua noxinge. Anu mu'oxonu aloxo ne singesi uasi, sou si'a ta mitema no xalee xalee tuatuala ukalusi kalumo.

³ Lexe nenge tamulimulinu lapuloto noxou Lataua, la telavu lexe nenge telavusou Lataua. ⁴ Itema vile uvikala lexe anu mulavusou Lataua, ia umulinu lapuloto noxou Lataua uasi, la anu itema sou kalavoi mo vaikala manina noxou Lataua uxolu noxou uasi. ⁵ ✧ Ia lexe itema vile umulinu vaikala manina noxou Lataua, la anu

✧ 2:1: Eva 7:25-26 ✧ 2:2: Ioa 1:29; Kol 1:20; 1Ioa 4:10 ✧ 2:5: Ioa 14:21, 23

tanuxu menexu manina loxo Lataua tanuxu. 'Ilixo ane ne, uxolu noxinge, la nenge telavu lexe nenge texolu noxou. ⁶ Evile uvikala lexe uxolu noxou Lataua, la laixe lexe anu umulinu Iesu xua'u.

⁷ ✧Ta menexilo e eni amasaxainge, ngalomu. Eni akaukavunu lapuloto vile alavua ulai noxinge uasi, eni akaukavu lapuloto ane teinu e ngingi ngelomusou no mine ngemuxaxu tangengi noxou Kalisito. Lapuloto ane teinu ne, anu a'alo ane ngingi ngelomusou. ⁸ ✧Ia eni akaukavunu lapuloto ano o loxo lapuloto alavua ulai noxinge. 'Ilixo noxou Iesu mo 'ilixo noxinge mumaxa'u lexe lapuloto ane ne, anu manina. Xo 'ilixo sou isivoxo, anu asou ukalu, ia lamana maninasou mukaasinge mukalu.

⁹ ✧Itama vile ane anu uvikala lexe anu muxolu no anu lamana, ia tanuxu vimou uasisi, la anu a uxoxolu no isivoxo sio. ¹⁰ ✧Ia anu ane tanuxu vimou, la anu muxolu no anu lamana. La sou anu ususu no anu 'ilixo vile masua uasi. ¹¹ ✧Ia anu ane tanuxu vimou uasi, la anu muxolu no isivoxo mo uxixaoxao no isivoxo. La ulavusou lexe anu ulai ne'ei uasi, xo isivoxo la anu umalei uasi. ¹² Ta molomoloxeni e amasaxainge, eni akaukavumengi, xo Lataua muxiu tumalouu 'ili'ilixo masumasua noxinge no anu ualasou Tila Iesu. ¹³ Mo kaukavu kalumo ulai noxi'a ta mami'a, xo ngingi ngelavusou Iesu ane muxolu tatei no mine Lataua ukoinu mimii uao. Mo kaukavu kalumo ulai noxi'a ta maulu, xo ngingi ngetaloxolixu itema masua. ¹⁴ Mo

✧ 2:7: Ioa 13:34; 2Ioa 1:5-6 ✧ 2:8: Ioa 1:9; Rom 13:12 ✧ 2:9: 1Ioa 4:20 ✧ 2:10: Rom 14:13 ✧ 2:11: Ioa 12:35

kaukavu kalumo ulai noxi'a ta molomoloxeni e amasaxai'a la, xo ngingi ngelavusou Maminge Lataua. Mo ulai noxi'a ta mami'a la, xo ngingi ngelavusou Iesu ane muxolu tatei no mine Lataua ukoinu mimii uao. Xe ulai noxi'a ta mauulu la, xo ngingi xavingengi mo vaikala noxou Lataua mumauli noxinge, la ngetaloxolixu itema masua.

Mamu sou Tangengixu Mimii sou Lia 'O

¹⁵ ✧Mamu sou tangengixu lia xe mimii sou lia 'o uasi. Lexe itema vile tanuxu mimii sou lia 'o, la tanutanuxu noxou Maminge Lataua uxolu noxou uasi. ¹⁶ ✧Xo mimii latala sou lia 'o ne, anu molu noxou Maminge Lataua uasi, ia anu molu no lia 'osi. Mimii sou lia 'o ne, aloxo 'o. Masaxa sou vasimenge loxo ta mitema imasaxau lamoli mo 'ilixu sou vote'i mose'i la. Mo ta mitema iisuiisu, xe i'itinu ualasi'a no anu mii ma'ia ane itetelisu mo no anu mii ma'ia ane ane'i mi'oxonu. ¹⁷ ✧Mimii latala sou lia 'o mo masaxa noxi'a ta mitema sou mimii no lia 'o, ulai la ukalu. Ia itema ane anu umulinu masaxa noxou Lataua, la anu umauli no voxovoxo, ia usoli uasi.

Ngasaxila'inge Noxi'a ta Uluau Kalisito

¹⁸ ✧Ta molomoloxeni e amasaxainge, ngalomu. Nenge 'a sou taxali 'alai no anu voxo sou kaluxu. Ngingi ngelomusou lexe uluau Kalisito a unene'e. Ia vaimomo 'o, ane'i ta uluau Kalisito tavu'alo a mixalixali. Ane'i mixalixali, la sou telavu lexe nenge asou taxali 'alai no anu voxo sou kaluxu. ¹⁹ ✧Ane'i mi'umesinge mo milai, la mumaxa'u

✧ 2:15: Rom 8:7 ✧ 2:16: Rom 13:14 ✧ 2:17: Mat 7:21

✧ 2:18: Mat 24:5; 2Ioa 1:7 ✧ 2:19: Apo 20:30

lexe ane'i ta noxinge uasi. Manina lexe ane'i ta noxinge, la ane'i ixolu mo nenge nenge'a taxolu, ia uasi.

²⁰ ✧ Ia ngingi, Uleenu Tavuna anu a muxolu noxinge. Mo ngingi latala ngelavusou vaikala manina noxou Lataua. ²¹ Eni akaukavu aloxo 'o, xo ngingi ngelavusou vaikala manina noxou Lataua e kalavoi vile uxolu no anu uasi. La lexe ngingi ngalavusou uasi, la eni amomomo sou akaukavu aloxo ne uasi. ²² ✧ Ei ane anu itema sou kalavoi? Anu ane uvikala lexe Iesu Kalisito ane e itemasou ulivulinenge uasi, la anu itema sou kalavoi ane. Itema ane loxo ne, anu uluau Kalisito mo uvikala lexe Maminge Lataua mo 'Olu Iesu ixolu uasi. ²³ ✧ Itema ane uvikala lexe 'Olu Iesu ne uxolu uasi, la Maminge Lataua uxolu noxou uasi. Ia itema ane mulavusou 'Olu Iesu, la Maminge Lataua muxolu noxou.

²⁴ Ngatetelisu mii ane ngingi ngelo-musou tei no mine ngingi ngemuxaxu tangengi noxou Kalisito. Lexe anu a uxolu, la ngingi kalumo ngaxolu noxou 'Olu Iesu mo.

Maminge Lataua

²⁵ Lexe nenge tatetelisu mii ane ne, la Kalisito musakii vaikala sou lexe ulosinge mauli ane ukalu uasi.

²⁶ Eni ekaukavumengi ne, si'a ta mitema ane ine'e sou itovo ixolulaulaulingenge. ²⁷ ✧ Ngingi ne, ngeno'u Uleenu Tavuna mo Anu a muxolu noxinge, la sou itema vile une'e sou ulosinge lavulavu la uasi. Xo Uleenu Tavuna ulosiengixu

✧ 2:20: 1Ko 2:15; 2Ko 1:21; 2Ioa 1:2 ✧ 2:22: 1Ioa 4:3; 2Ioa 1:7

✧ 2:23: Ioa 5:23; 1Ioa 4:15; 5:1 ✧ 2:27: Ioa 16:13

mimii latala mo Anu manina, ia Anu kalavoi uasi. Ngingi ngaxolu noxou Kalisito loxo Uleenu Tavuna anu mulosiengixu.

Lataua ta 'Olu

²⁸ La sou, ta molomoloxeni e amasa-xainge, ngalomu. Ngaxoxolu noxou Kalisito, mo sou Anu ulivu une'e, la ngingi nga'olo'olo mo ngamaela noxou uasi.

²⁹ ✧Ngingi ngelavu lexe Lataua anu itema sou mulapu, la ngingi ngelavu lexe ane'i ane imulinu 'ilixu ane mulapu ne, Lataua ta 'olu.

3

¹ ✧Ngamaisou! Tanutanuxu noxou Lataua Maminge noxinge, Anu mutila musuku, la sou Anu mumoxo'inge lexe nenge ta 'olu mo vaimomo 'o nenge taxolu loxo anu ta 'olu manina. Tava'u xo ta mitema no lia 'o ilavusinge uasi, xo ane'i ilavusou Lataua uasi. ² ✧Ta menexilo e amasaxainge, ngalomu. Nenge telavusou lexe nenge Lataua ta 'olu, ia nenge talavusou lexe ili'i, la nenge taxali a loxovaa la, uasi. Ia nenge telavu lexe ili'i no mine Kalisito ulivu une'e, la nenge taxali loxo Anu, xo nenge tamaisou loxo anu Lataua. ³ 'Ei ane anu umolo tanu no anu xali noxou Kalisito ne, anu uxolu va'axu no anu 'ili'ilixu masumasua loxo Anu.

⁴ Ane'i ane i'oxonu 'ili'ilixu masumasua ne, imulinu lapuloto noxou Lataua uasi. Xe ane'i ane i'oxonu 'ili'ilixu masumasua ne, mixiu tumali'au Lataua mo lapuloto noxou ne, mii vitanisi no

maulixa'a. ⁵ ✧Ia ngingi ngelavusou lexe Kalisito mulu'e no lia 'o sou uxexee 'ili'ilixo masumasua noxinge. Xo Anu 'ilixo vile masua uxolu noxou uasi. ⁶Itema ane uxolu noxou Kalisito uasi, la anu u'oxo'oxonu 'ili'ilixo masumasua uasi. Anu ane usolону sou u'oxo'oxonu 'ili'ilixo masumasua, la anu mutongonu mo mulavusou Kalisito uasi.

⁷ Ta molomoloxeni e amasaxainge. Ngalomu. Ngasaxila'inge laixe noxi'a ta mitema sou kalavoi, xo isusulingenge. Anu u'oxonu 'ilixo laixe no iou Lataua, la anu itema vile mulapu no iou Lataua loxo anu Kalisito mulapu. ⁸ ✧Anu ane u'oxonu 'ili'ilixo masumasua ne, anu noxou Satani, xo Satani musokou 'ilixo masumasua no mine Lataua musokou sou mukoinu mimii latala mo mune'e muxali vaimomo 'o. Tava'u aloxo ne, la sou Lataua 'Olu mulu'e no lia 'o sou ukalusou xaixai noxou Satani. ⁹ ✧La sou anu ane molu noxou Lataua ne, anu usolону sou u'oxonu 'ilixo vile masua uasi, manina musuku lexe anu umomomo sou usolону la uasi. Xo Lataua maulixu muxolu noxou. ¹⁰ No anu 'ilixo ane ne, la sou talavu lexe ta 'ei ane Lataua ta 'olu xe ta 'ei ane Satani ta 'olu. Xe ane'i ane i'oxonu 'ili'ilixo masua, la ane'i Lataua ta 'olu uasi. Mo ane'i ane imasaxai'a ta vimovimo'a noxou Lataua uasi, la ane'i kalumo aloxo ne.

Ngamasaxainge Ngatongato'o

¹¹ ✧Lapuloto ane ngingi ngelomusou tei no mine ngingi ngemulaxu tangengi noxou Iesu ne, aloxo 'o. Ngingi ngamasaxainge ngatongato'o. ¹² ✧Ia mamu sou ngamulinu 'ilixo noxou Kaini.

✧ 3:5: Ioa 1:29; 1Pi 2:22-24; 1Ioa 2:2 ✧ 3:8: Ioa 8:44 ✧ 3:9: 1Ioa 5:18 ✧ 3:11: Ioa 13:34 ✧ 3:12: Tav 4:8

Anu noxou Satani, la sou movau vimou la musoli. Tava'u a lovoxaa, la sou anu movau? Anu movau, xo mumaisou lexe mii ma'ia ane anu mu'oxonu ne, laixe uasi, ia mii ma'ia ane anu vimou mu'oxonu ne, laixesi no iou Lataua. ¹³ ✧Ia, ngingi ta mitema noxou Lataua, io ta mitema sou lia 'o imasaxainge uasi, la ngakuluke mamu. ¹⁴ ✧Nenge telavusou lexe nenge texolu va'axu noxou Lataua la nenge loxo tesoli, ia nenge telivu noxou la nenge loxo temauli. Nenge telavu aloxo ne xo nenge temasaxainge ngatongato'o. 'Ei ane umasaxai'a ta vimovimou uasi, la anu ulavusou Iesu uasi mo anu uxolu loxo anu musoli. ¹⁵ ✧Anu ane umasaxai'a ta vimovimou uasi, anu itema sou uve'a ta mitema isoisoli. Mo nenge telavusou lexe itema loxo ne, umomomo sou uno'u mauli ane ukalu uasi, uasi.

¹⁶ ✧Iesu Kalisito mu'italonu maulixusinge, la no anu soli noxou ne, nenge telavusou 'ilixu sou tamasa-xainge ngatongato'o. La sou eni evikalan-gengi pekia'u lexe nenge kalumo ta'italonu maulinenge si'a ta vivinge. ¹⁷ ✧Ia lexe itema vile iu lavuluti tavu'alo, mumaisou vimou vile iu lavuluti uasi, la tanuxu uasi, la anu tanu-tanuxu noxou Lataua uxolu noxou a loxovaa? ¹⁸ ✧Ta molomoloxeni e amasaxainge, ngalomu. Tanengexa'a no anu ananenge ilou vaikalasi mamu. Lexe nenge tanengexa'a manina, la tasu'uline'i maninasou. ¹⁹⁻²⁰ Ta'oxonu aloxo ne, la nenge telavu lexe vaikala manina noxou Lataua muxolu noxinge mo telavu lexe xavuta-

✧ 3:13: Ioa 5:18-19 ✧ 3:14: Ioa 5:24 ✧ 3:15: Pal 21:8
 ✧ 3:16: Ioa 13:1; Xal 1:4 ✧ 3:17: Lap 15:7 ✧ 3:18: Iak 2:15-16

lamenge uvikala lexe nenge tesusu, ia oponenge uai se'isisi no iou Lataua. Xo xavutala noxou Lataua ne, anu iouvilemo mo mulavusou 'ilixo latala mukalusi.

²¹ ✧Ta menexilo e amasaxainge. Ngalomu. Lexe xavutalamenge uvikala lexe nenge tasusu uasi, la tanenge lili no iou Lataua uasi. ²² Mo tano'u mii ma'ia e nenge temasaxa lexe Anu ulosinge. Xo nenge temulinu lapuloto noxou Lataua mo te'oxonu xaixai lailaixe, la Anu u'osasinge. ²³ ✧Lapuloto noxou Lataua e anu muvikala pekia'u lexe nenge tamulinu ne aloxo 'o. Ngamuxamuxaxu tangengi no anu ualasou noxou Iesu Kalisito, Lataua 'Olu mo ngamasaxainge ngatongato'o. ²⁴ ✧Ane'i ane imulinu lapuloto noxou Lataua ne, ane'i ixolu noxou Lataua xe Anu uxolu noxi'a kalumo. Nenge telavusou no anu Uleenu Tavuna ane anu Lataua mulosinge lexe Lataua uxolu noxinge.

4

Ngamaisi'a ta Uleenu Laixe

¹ ✧Ta menexilo e amasaxainge, ngalomu. Mamu sou ngamuxaxu tangengi noxi'a ta uleenu ukalusi. Ngamaisi'a laixe lexe ane'i me'a noxou Lataua, uasi me'a vilemo. Xo ta mitema sou palomatana kalavoi tavu'alo milaa milu'e no lia 'o mukalu. ² ✧Ta uleenu ane ivikala manina lexe Iesu Kalisito anu muxali itema manina, la ane'i ta uleenu ane ne me'a noxou Lataua. No anu palapala'alixu noxi'a, la ngingi ngalavusou lexe

✧ 3:21: Eva 4:16 ✧ 3:23: Ioa 6:29; 13:34 ✧ 3:24: 1Ioa 4:13

✧ 4:1: Mat 7:15; 1Te 5:21; 1Ioa 2:18; 2Ioa 1:7 ✧ 4:2: 1Ko 12:3

uleenu ane ne, Anu noxou Lataua manina. ³ ✧ Ia ta uleenu ane ipala'alixu lexe Iesu Kalisito ane uxali itema manina uasi, la ane'i me'a noxou Lataua uasi. Anu uleenu noxou uluau Kalisito e ngingi ngelomusou lexe anu unene'e. Ia vaimomo 'o, anu muxali.

⁴ ✧ Ngingi ta molomoloxeni e amasaxainge. Ngalomu. Ngingi noxou Lataua e Anu muxolu noxinge ne la sou xavi e mulosinge ne, muaulixu anu ane muxolu no lia 'o. La sou ngingi nge-taloxolixa'a ta uluau Kalisito mukalu. ⁵ ✧ Ane'i sou no lia 'osi mo mii ma'ia ane ane'i ilemolu ne, sou no lia 'osi kalumo. La sou ta mitema no lia 'o, ilomuxa'a. ⁶ Ia nenge noxou Lataua mo 'ei ane mulavusou Lataua, la anu ulomu noxinge, ia 'ei ane noxou Lataua uasi, la anu ulomu noxinge uasi. No anu 'ilixu ane nesi, la sou nenge tatongonu uleenu ane manina xe ane sou kalavoi.

Ilixo Noxou Lataua sou Tamulinu

⁷⁻⁸ Ta menexilo e amasaxainge, ngalomu. Nenge telavusou lexe 'ilixu sou tamasaxai'a ta mitema ne molu noxou Latauasi. La sou 'ei ane umasaxai'a ta menexu, la anu Lataua 'olu mo mulavusou Lataua. Ia 'ei ane umasaxai'a ta menexu uasi, la anu Lataua 'olu mo ulavusou Lataua uasi. Io, nenge telavusou Lataua mo telavusou lexe anu itema sou umasaxai'a ta mitema, la sou laixe lexe nenge kalumo tamasaxainge ngatongato'o. ⁹ ✧ Lataua mupalusou 'Olu anu vilesisi mulu'e no lia 'o, sou mulosinge, la sou nenge temauli. No anu soli noxou 'Olu Iesu,

✧ 4:3: 1Ioa 2:18 ✧ 4:4: Mat 12:29; 1Ioa 5:4-5 ✧ 4:5: Ioa 8:47; 15:19 ✧ 4:9: Ioa 3:16

la Anu mumaxa'u tanutanuxu singe. ¹⁰ ✧Nenge tanengexu Lataua tei uasi, ia Anusi tanunenge la sou mupalusou 'Olu Iesu mulu'e sou mulosou maulixu singe sou muno'inge mulivulivunenge no anu 'ili'ilixo masumasua noxinge. Anu mulosou maulixu singe sou uxolixolinu Lataua no anu la'ia noxou. Mii ane Lataua mu'oxonu singe ne, Anu 'ilixo manina sou umasaxai'a ta mitema. ¹¹ Ta menexilo e amasaxainge, ngalomu. Lataua mumasaxainge misevile, la sou eni avikalangengi pekia'u lexe nenge kalumo tamasaxainge ngatongato'o. ¹² ✧Io, itema vile umaisou Lataua iou uasi tatei mo mune'e muxali vaimomo 'o. Ia lexe nenge tamasaxainge ngatongato'o, la Lataua uxolu noxinge mo 'ilixo noxou Lataua sou umasaxai'a ta mitema umauli noxinge no anu maulingenge.

¹³ ✧Lataua mulosinge Uleenu, la sou nenge telavusou lexe nenge texolu noxou xe Anu muxolu noxinge. ¹⁴ La sou nenge temaisou lexe Maminge Lataua mupalusou 'Olu mulu'e no lia 'o sou upamauline'i ta mitema. La nenge taa'a'aloi'a ta mitema no anu. ¹⁵ Lexe 'ei ane upala'alixu lexe Iesu anu Lataua 'Olu, la Lataua uxolu noxou xe anu uxolu noxou Lataua. ¹⁶ La sou nenge telavusou lexe Lataua umasaxainge mo tamuxamuxaxu tanenge no anu.

Lataua anu itema sou umasaxai'a ta mitema. La sou 'ei ane utetelidou 'ilixo ane ne, la anu uxolu noxou Lataua xe Lataua uxolu noxou. ¹⁷ Nenge taxolu noxou Lataua xe Lataua uxolu noxinge, la 'ilixo sou tamasaxai'a ta mitema

✧ 4:10: Rom 5:8-10; 1Ioa 2:2 ✧ 4:12: Ioa 1:18 ✧ 4:13: 2Ko 1:22; 1Ioa 3:24

umauli noxinge no anu maulingenge. La sou nenge ta'olo'olo no voxo sou tatulu no anu vaivaikala uasi. Xo nenge temulinu 'ilixo sou tamasaxai'a ta mitema loxo Anu mu'oxonu no lia 'o. ¹⁸ 'Ei ane ulavusou umasaxai'a ta menexu, la no voxo sou utulu no anu vaivaikala la anu u'ume uasi. Xe 'ilixo sou umasaxai'a ta menexu umauli manina noxou, la anu u'ume uasisi manina. Ia 'ei ane anu mulavu lexe umasaxai'a ta menexu uasi, la anu u'ume xo mulavusou lexe Lataua ulosou navunavu. Anu ane u'ume, la 'ilixo sou umasaxai'a ta menexu umauli noxou uasi.

¹⁹ Nenge tamasaxainge ngatongato'o xo Lataua mumasaxainge tei. ²⁰ 'Ei ane uvikala lexe umasaxau Lataua, ia umasaxai'a ta vimovimou uasi, la anu itema sou kalavoi. Mo anu ane umaisi'a ta vimovimou, ia umasaxai'a uasi, la anu umomomo sou umasaxau Lataua ane anu umaisou uasi ne, uasi. ²¹ ✧'Ei ane umasaxau Lataua, la eni avikalanu pekia'u lexe anu umasaxai'a ta vimovimou kalumo. Lapuloto ane ne, Lataua mulosinge.

5

Tamuxamuxaxu Tanenge Noxou Lataua 'Olu

¹ ✧Mo 'ei ane anu umuxamuxaxu tanu vaikala lexe Iesu anu Kalisito, la anu Lataua 'olu manina. Ia 'ei ane anu umasaxau Maminge Lataua, la anu umasaxau 'Olu Iesu kalumo. ² Lexe nenge tamulinu lapuloto noxou Lataua xo tamasaxau Lataua, la nenge telavu lexe nenge temasaxai'a Lataua ta 'olu. ³ ✧Lexe nenge tamasaxau Lataua,

✧ 4:21: Mak 12:29-31 ✧ 5:1: 1Ioa 4:15 ✧ 5:3: Ioa 14:15, 23-24

la tamulinu lapuloto noxou. Ia tamulinu, la pekia'u uasi, se'isisisi. ⁴ Xo nenge temuxaxu tanenge noxou Iesu, la tetaloxolixu xavi sou lia 'o. Xe 'ei ane anu muxali Lataua 'olu, la anu utalotaloxolixu 'ili'ilixo masumasua no lia 'o. ⁵ Anu ane umuxamuxaxu tanu lexe Iesu anu Lataua 'Olu, la anu utalotaloxolixu 'ili'ilixo masumasua sou no lia 'o.

⁶ ✧Iesu Kalisito anu mulu'e no lia 'o, la Anu mu'ulo no anu lexa xe musoli la sialuxu musiali. Anu mune'e, la u'ulo no lexasi uasi, Anu mu'ulo no anu lexa xe musoli la sialuxu musiali kalumo. Uleenu Tavuna anu ukalavoi uasi, ia Anu kalumo uvivikala lamana lexe Iesu anu Lataua 'Olu. ⁷ Ia Uleenu Tavunasi uasi, mii tamei kalumo mivikala lamana aloxo ne. ⁸ ✧Ane'i lexa xe sialu. La sou ane'i tatalu ivikalasou Iesu, la vaikalai'a vilesisi. ⁹ ✧Nenge tamulaxu tanenge no anu vaikala noxi'a ta mitema, la manina lexe nenge tamulamulaxu tanenge no anu vaikala manina noxou Latauasi. Ia Anu movikala lexe Iesu anu Lataua 'Olu. ¹⁰ ✧'Ei ane umuxamuxaxu tanu noxou Lataua 'Olu, la utetelisou vaikala lexe Iesu anu Lataua 'Olu no anu maulixu. 'Ei ane umuxaxu tanu noxou Lataua uasi, la anu mu'oxonu Lataua muxali loxo itema sou kalavoi. Xo anu umulaxu tanu no anu vaikala noxou Lataua lexe Iesu anu Lataua 'Olu, uasi. ¹¹ Lataua movikala lexe ulosinge mauli ane ukalu uasi. Xe mauliu ane ne, muxolu noxou 'Olu Iesu. ¹² ✧'Ei ane anu uno'u 'Olu, la anu uno'u mauli. Ia 'ei ane anu uno'u Lataua 'Olu uasi, la anu uno'u mauli uasi.

Vaikala sou Kaluxu

✧ 5:6: Ioa 1:29-34 ✧ 5:8: Ioa 15:26 ✧ 5:9: Ioa 5:32-37
 ✧ 5:10: Ioa 5:36-40 ✧ 5:12: Ioa 3:36

13 ✨Ioxe, eni ekaukavunu vaivaikala ane ne ulai noxinge ngingi e ngamuxamuxaxu tangengi noxou Lataua 'Olu, mo sou ngingi ngalavu laixe lexe ngingi ngeno'u mauli ane ukalu uasi.

14 ✨Nenge telavusou Lataua manina lexe mii ma'ia ane nenge talinga no anu masaxa noxou, la Anu ulomunengesi. 15 Lexe nenge telavu lexe Anu ulomunenge, la mii ma'ia ane nenge telingau ne, telavu lexe nenge teno'u mukalu.

16 ✨Ioxe, 'ei ane anu mumaisou itema vile noxou Lataua u'oxonu 'ilixu vile masua sou u'oxonu usoli uasi, ia anu ukilakasou, la Lataua ulosou mauli. Eni avivikalasi'a ane'i ane i'oxonu 'ilixu vile masua sou u'oxone'i isoli uasi. Ia 'ilixu vile masua u'oxone'i ta mitema, la isoisoli. Ia eni avikalane'i lexe ikilakasou uasi. 17 'Ili'ilixu masumasua, anu masua no iou Lataua. Ia se'i anu u'oxone'i ta mitema isoisoli uasi.

18 ✨Nenge telavu lexe 'ei ane muxali Lataua 'Olu, la umomomo sou usolonu 'ili'ilixu masumasua uasi. Anu usaxila'u, la sou Satani umomomo sou u'oxonu mii vile masua noxou uasi. 19 Mo nenge telavu lexe nenge kalumo Lataua ta 'olu mo telavu lexe Satani usaxila'u lia 'o mukalusi. 20 Mo nenge telavu kalumo lexe Lataua 'Olu mulu'e no lia 'o sou mulosinge lavulavu, la sou nenge talavusou lexe 'ei Anu Lataua manina. La sou nenge texolu noxou Lataua mo noxou 'Olu Iesu Kalisito kalumo. Anu Lataua manina mo Anu mauli ane ukalu uasi.

21 La sou, ta molomoloxeni e amasaxainge, ngalomu. Ngasaxila'inge laixe noxi'a ta maliava sou kalavoi.

✨ 5:13: Ioa 20:31 ✨ 5:14: Ioa 14:13-14; 1Ioa 3:21-22 ✨ 5:16: Mat 12:31 ✨ 5:18: 1Ioa 3:9

Vaikala Noxou Lataua
The New Testament plus Genesis and Jonah in the Ata
language of West New Britain, Papua New Guinea
Buk Stat, Jona, na Nupela Testamen long tokples
Pele-Ata long Niugini

Copyright © 2009 The Bible Society of Papua New Guinea

Language: Pele-Ata

Translation by: Wycliffe Bible Translators

This translation is made available to you under the terms of the Creative Commons Attribution-Noncommercial-No Derivatives license 4.0.

You may share and redistribute this Bible translation or extracts from it in any format, provided that:

You include the above copyright and source information.

You do not sell this work for a profit.

You do not change any of the words or punctuation of the Scriptures.

Pictures included with Scriptures and other documents on this site are licensed just for use with those Scriptures and documents. For other uses, please contact the respective copyright owners.

2013-01-05

PDF generated using Haiola and XeLaTeX on 3 Mar 2023 from source files dated 9 Oct 2020

4bfa18b4-9930-59a7-95c7-466b1629bee3